



Qorti tal-Appell Kriminali

Onor. Imhalled Dr. Antonio Mizzi LL.D., Mag. Juris (Eu Law)

Appell Numru: 480/2013

Il-Pulizija

vs

Jonathan Attard

iben Elia, imwieled Pieta', fil-29 ta' Awwissu, 1984, detentur tal-karta ta' l-identita' numru

423584(M)

Illum, 16 ta' Frar, 2016

Il-Qorti,

Rat l-akkuza dedotta kontra l-appellant Jonathan Attard quddiem il-Qorti tal-Magistrati (Malta):

Talli nhar l-10 ta' Ġunju, 2013 u l-1 ta' Lulju, 2013 meta hekk ordnat minn xi Qorti jew marbut b'kuntratt naqas li jaghti lil Raisa Micallef u/jew lil uliedu s-somma ffissata minn dik il-Qorti jew stipulata bill-kuntratt bhala manteniment ghaliha u/jew għall-ulied fi zmien 15 il-jum minn dak il-jum li fih skont dik l-ordni jew dak il-kuntratt ikollha tithallas dik is-somma.'

Rat is-sentenza tal-Qorti tal-Magistrati (Malta) tal-28 ta' Ottubru, 2013 fejn il-Qorti wara li rat l-artikoli 338(z) u 18 tal-Kapitolu 9 tal-Ligijiet ta' Malta, sabet lill-imputat hati tal-akkuza migjuba kontra tieghu u ikkundannatu xahar detenzjoni.

Rat ir-rikors tal-appellant Jonathan Attard tal-5 ta' Novembru, 2013 fejn talab li din il-Qorti joghobha :

1. tirrevoka s-sentenza appellata in kwantu l-appellant instab hati talli ma ssoministrax manteniment għax-xahar ta' Ġunju 2013 u dana billi tilqa' d-difiza tan-ne bis in idem u tiddikjara lill-appellant mhux hati ta' dik l-imputazzjoni dedotta u minnha tilliberah.
2. tikkonferma s-sentenza appellata fejn sabet lill-appellanti hati talli ma ssoministrax manteniment għax-xahar ta' Lulju, 2013 u tirrevoka l-piena inflitta u minflok tinfliggi piena iktar idonea u inqas ħarxa li tirispekkja l-kaz in ezami.

Rat l-aggravji tal-appellant u cioe':-

1. L-aggravju tan-Ne Bis In Idem

Jigi sottomess illi dakinhar stess l-esponenti kien akkuzat quddiem l-istess Qorti talli:

‘b’diversi atti magħmulin minnek, ukoll jekk fi zminijiet differenti u li jiksru l-istess disposizzjonijiet tal-liġi u jkunu ġew magħmula b’rizoluzzjoni waħda għax-xhur minn **Frar sa’ Ġunju 2013**, meta hekk ordnat minn xi Qorti jew marbut b’kuntratt inqas li tagħti lil omm bintek Raisa Micallef u/jew lil uliedek is-somma ffissata minn dik l-ordni jew dak il-kuntratt , ikollha tithallas dik is-somma.’

Illi b’sentenza tat- 28 ta’ Ottubru 2013, li ngħatat fl-istess jum li ngħatat s-sentenza mertu ta’ dan l-Appell, il-Qorti tal-Magistrati bhala Qorti ta’ Ġudikatura Kriminali kkundannat lil-esponenti għall- xahrejn prigunerija.

Illi din il-piena kienet tkopri x-xahar ta' Ġunju 2013.

Illi għalhekk l-esponenti ħassu aggravat meta dik l-istess Qorti, fis-sentenza li minnha qiegħed jiġi intavolat dan l-appell, reġgħet għal darb'ohra nfligġiet piena fuqu talli huwa ma ħallasx il-manteniment fl-10 ta' Ġunju 2013 - piena li ġia kienet ġiet imposta fuqu permezz tas-sentenza l-ohra mogħtija dakinhar.

Illi l-prinċipju ne bis in idem huwa kristallizat u huwa fundamentali fil-kamp penali.

Illi l-esponenti jagħmel referenza għas-sentenza fl-ismijiet: *Il-Pulizija vs. Joseph Balzan*, deċiża minn din l-Onorabbli Qorti ta' l-Appell Kriminali, prejeduta mill-Onorevoli mħallef David Scicluna, fl-20 ta' Lulju, 2011, (*Appell Kriminali 505/2010*) fejn ġie ritenut, f'kaz identiku għall dan, illi: *'Kif inhu risaput, ir-regola tan-ne bis in idem kif espresso fl-artikolu 527 tal-Kodici Kriminali hija aktar wiesa' minn kif formulata fl-artikolu 39(9) tal-Kostituzzjoni. Filwaqt li l-artikolu 39(9) tal-Kostituzzjoni jitkellem dwar "reat kriminali" u japplika d-dottrina tan-ne bis in idem għal dak ir-"reat kriminali" partikolari li tiegħu dak li jkun ikun ġie misjub hati jew illiberat u għal "reati kriminali" ohra komprizi u involuti f'dak ir-reat kriminali partikolari, l-artikolu 527 jitkellem dwar "l-istess fatt". L-artikolu 527, infatti, jgħid hekk: "Wara sentenza li f'kawza tillibera imputat jew akkuzat, dan ma jistax għall-istess fatt ikun suggett għal kawza ohra" (sottolinear ta' din il-Qorti). Hu **Anthony Vella et. App. Krim., 19 ta' Frar 1999; Il-Pulizija v. Adrian Cassar Galea App. Krim., 20 ta' Novembru 2000**). appena necessarju li jiġi osservat li għalkemm din id-disposizzjoni titkellem dwar il-liberazzjoni ta' dak li jkun, u mhux ukoll dwar il-kundanna tiegħu, il-qrati tagħna dejjem interpretawha bhala li tinkludi wkoll il-kaz fejn persuna tkun giet misjuba hatja ta' l-istess fatt (ara **Il-Pulizija v. Anthony Vella et. App. Krim., 19 ta' Frar 1999; Il-Pulizija v. Adrian Cassar Galea App. Krim., 20 ta' Novembru 2000**).'*

Għaldaqstant l-esponenti umilment jikkontendi li japplika l-prinċipju tan-ne bis in idem u hu ma setgħax jiġi kkundannat darbtejn talli ma ssoministrax il-manteniment għax-xahar ta' Ġunju 2013 u għalhekk il-piena nflitta fuqu hija wahda ngusta.

2. L- Aggravju - illi l-appellanti jikkontendi li l-piena nflitta fuqu hija waħda esagerata tenut kont (i) li l-akkuza mertu ta' dan l-appell tirrigwarda x-xahar biss ta' Lulju 2013 peress li ghax-xahar ta' Ġunju 2013 l-epsonenti ġia ġie kkundannat piena permezz ta' sentenza oħra u (ii) tenut kont il-fatt li l-appellant ma riedx li jaħrab mill-obbligi tiegħu imma kienet biss kwistjoni li sa dakinhar tas-sentenza appellata kien għadu mhuiwix f'posizzjoni li jhallas il-manteniment imsemmi.

Illi mingħajr preġudizzju għas-suespost, jiġi rilevat li l-piena li ngħatat mill-ewwel Qorti kienet tirrifletti l-fatti li skont l-akkuza l-appellant ma ssoministrax il-manteniment għal xahrejn u ċioe Ġunju, 2013 u kif ukoll Lulju, 2013.

Jiġi rilevat li l-piena talli tali manteniment ghax-xahar ta' Ġunju, 2013 ma thallasx minnu ġia kienet stabbilita permezz ta' sentenza oħra li ngħatat dakinhar stess u li dwarha l-appellanti ukoll pprezenta umli appell.

Illi għaldaqstant kif ritenut fl-aggravju preċedenti għall dan japplika l-prinċipju tan-ne bis in idem.

Għaldaqstant, il-piena li ngħatat mill-ewwel Qorti hija waħda esagerata jekk wiehed iqis li htija tista tinstab biss fir-rigward tan-nuqqas ta' somministrazzjoni tal-manteniment ghax-xahar ta' Lulju, 2013.

Għaldaqstant, l-appellant umilment jikkontendi li l-piena hija esagerata.

Illi dwar il-fatti, u mingħajr preġduizzju għas-suespost, l-appellanti għaddej minn diffikultajiet finanzjarji kbar minhabba li mhux biss huwa kien għadu kemm fetaħ negozju sabiex jibda jipprattika bhala *tattoo artist*, liema negozju gabu f'ħafna pisijiet u ħafna diffikultajiet finanzjarji, izda issa dan in-negozju qiegħed jisfaxxa fix-xejn u jfalli.

Illi l-appellant sab ruħu rinfacċjat b'ċirkostanzi li ma kellux kontrol fuqhom, fejn huwa pprova jagħmel għall-aħjar izda sfallu fix-xejn.

Illi kienu d-dikjarazzjonijiet foloz tal-parte civile li wasslu sabiex jigi fis-seħħ digriet bħal dan mertu ta' dan l-appell li qieghed iwassal lil-appellant sabiex jiskonta diversi pieni l-ħabs.

Illi fis-sentenza deċiża mill-Appell Kriminali fl-ismijiet **Il-Pulizija vs. Publius Said** deċiż fid-9 ta' Lulju 2003 u f'diversi sentenzi sussegwenti:

'l-għan ewlieni tal-legislatur meta ntroduċa din il-kontravvenzjoni xi ffit tas-snin ilu kien li jgħib pressjoni fuq persuni li jkunu riluttanti li jħallsu manteniment lid-dipendenti tagħhom u mhux li jippunixxi biss għall-ksur tal-ordnijiet tal-Qrati, li kif intqal għandhom dejjem jigu obduti u osservati skruplozament.'

Illi fis-sentenza deċiża fl-ismijiet **Il-Pulizija vs. Anthony Azzopardi** deċiża fis-26 ta' Settembru 2011, deċiża mill-Qorti ta' l-Appell Kriminali (per Prim' Imħallef David Scicluna) gie deċiż li in vista ta' dak deċiż fis-sentenza il-Pulizija vs. Publius Said, '*konsegwentement għandu jkun hemm temperament fil-piena*' u dik il-Qorti rriformat is-sentenza appellata, rrevokata in kwantu kkundannat lill-appellant għal xahar prigunerija, u minflok kkundannatu għall-ħlas ta' *ammenda* ta' tmienja u ħamsin ewro u tlieta u għoxrin centezmu (€58.23), liema somma tiġi kkonvertita f'ħamest ijiem detenzjoni jekk ma tithallasx minnufih.'

Illi anki fis-sentenza deċiża mill-Qorti ta' l-Appell Kriminali fl-ismijiet **Il-Pulizija vs. Mario Gafà**, deċiż fl-1 ta' Novembru 2010 (Appell Kriminali Numru 259/2010) fejn l-imputat kien akkuzat talli ma ħallasx il-manteniment għax-xhur ta' Awissu, 2009, Settembru, 2009, Ottubru, 2009 u Novembru, 2009, l-ewwel Qorti kienet ikkundannatu xahar prigunerija sospizi għal sena ai termini tal-artikolu 28A tal-Kapitolu 9 tal-Liġijiet ta' Malta u ordnatu sabiex iħallas is-somma ta' elfejn u tmienja u erbghin euro (€2,048).

Illi nonostante dan, dwar din il-piena msemmija f'din is-sentenza citata, l-Qorti tal-Appell Kriminali kienet irriformat s-sentenza appellata, irrevokata in kwantu kkundannat lill-imputat Mario Gafà xahar prigunerija sospizi għal sena ai termini ta' l-artikolu 28A tal-Kapitolu 9 tal-Liġijiet ta' Malta u ordnat li jħallas is-somma ta' elfejn u tmienja u erbghin euro (€2,048) fi

zmien tliet (3) xhur ai termini ta' l-artikolu 28H tal-Kap 9 tal-Ligijiet ta' Malta u minflok a tenur ta' l-artikolu 15 tal-Kapitolu 9 tal-Ligijiet ta' Malta, twiddbu biex ma jergax u tikkonferma s-sentenza appellata fil-bqija.'

Illi fil-kawza fl-ismijiet **Il-Pulizija vs. Joseph Brincat** deciza mill-Qorti ta' l-Appell Kriminali fil-21 ta' Mejju, 2013, l-imputat kien akkuzat talli ma' hallasx manteniment ghax-xhur ta' Gunju, 2011 u Lulju, 2011, l-ewwel Qorti kienet ikkundannatu xahar prigunerija sospiz ghall sena ai terminu tal-artikolu 28A tal-Kapitolu 9 tal-Ligijiet ta' Malta u ordnat lill-imputat sabiex ihallas is-somma ta' erba mitt euro (€400) fi zmien xahar ai termini tal-artikolu 28H tal-Kapitolu 9 tal-Ligijiet ta' Malta.

Illi din l-Onorabli Qorti kienet laqghet l-aggravju tal-appellant dwar il-piena u bidlet u rrevokat il-piena ta' '*xahar prigunerija sospiza ghal sena u minflok qed tikkundannah ihallas amenda ta' €58.*'

Ghalhekk, tenut kont tal-verosimilta' tal-kaz tal-appellant ghal dawk tas-sentenzi hawn fuq citati li l-appellanti jikkontendi li hemm lok ghal mitigazzjoni tal-piena erogata mill-ewwel Onorabli Qorti;

Rat l-atti kollha tal-kawza.

Semghet it-trattazzjoni tal-partijiet.

Rat il-fedina penali aggornata tal-appellant esebita mill-prosekuzjoni fuq ordni tal-Qorti.

Ikkunsidrat,

Illi l-ewwel aggravju tal-appellant hu li b'sentenza ohra li ggib l-istess data hu gja gie misjub hati ghax-xahar ta' Gunju tas-sena 2013. Din il-Qorti rat is-sentenza in kwistjoni u biex tigi evitata ripetizzjoni tal-argumenti dwar kazijiet ta' din ix-xorta qed taghmel taghha l-argumenti migjuba

mill-appellant fir-rikors tieghu li jiffirma parti ntegrali ta' din is-sentenza. Ghalhekk, l-aggravju tal-appellant qed jigi milqugh.

Illi dwar il-piena li tirrigwarda x-xhar ta' lulju, 2013, din il-Qorti hi tal-fehma li l-aggravju dwar il-piena ghandu jigi milqugh. Dan qed jinghat ghal fatt li l-imputat qed ihallas dak kollu dovut u piena karcerarja mhiex ser tghin la lill-appellant wisq anqas lill-parte civile.

Ghaldaqstant, din il-Qorti qed thassar u tirrevoka s-sentenza appellata ghal dak li jirrigwarda x-xahar ta' Gunju, 2013 billi qed tilqa d-difiza tal-appellant tan-'ne ibis inidem' u ghalhekk tilliberah minn kull htija u piena. Dwar ix-xahar ta' lulju, 2013 tikkonferma s-sentenza appellata dwar sejbien ta' htija. Dwar il-piena thassar u tirrevoka s-sentenza appellata u minflok tillibera lill-appellant taht il-provvedimenti tal-artikolu 22 tal-Kapitolu 446 tal-Ligijiet ta' Malta bil-kondizzjoni li ma jaghmilx reat iehor fi zmien xahar mil-lum.